



UNJONI EWROPEA

IL-PARLAMENT EWROPEW

IL-KUNSILL

**Brussell, 25 ta' Ottubru 2023
(OR. en)**

2022/0192 (COD)

PE-CONS 53/23

**AGRI 483
AGRIFIN 105
CODEC 1525**

ATTI LEGISLATTIVI U STRUMENTI OHRA

Sugġett: **REGOLAMENT TAL-PARLAMENT EWROPEW U TAL-KUNSILL li jemenda r-Regolament tal-Kunsill (KE) Nru 1217/2009 fir-rigward tal-konverżjoni tan-Netwerk ta' Informazzjoni tal-Kontabilità Agrikola f'Network tad-Data dwar is-Sostenibbiltà tal-Azjendi Agrikoli**

REGOLAMENT (UE) 2023/...
TAL-PARLAMENT EWROPEW U TAL-KUNSILL

ta' ...

li jemenda r-Regolament tal-Kunsill (KE) Nru 1217/2009
fir-rigward tal-konverżjoni tan-Netwerk ta' Informazzjoni tal-Kontabilità Agrikola
f'Network tad-Data dwar is-Sostenibbiltà tal-Azjendi Agrikoli

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea, u b'mod partikolari l-Artikolu 43(2) tiegħu,

Wara li kkunsidraw il-proposta tal-Kummissjoni Ewropea,

Wara li l-abbozz tal-att leġiżlattiv intbagħat lill-parlamenti nazzjonali,

Wara li kkunsidraw l-opinjoni tal-Kumitat Ekonomiku u Soċjali Ewropew¹,

Filwaqt li jaġixxu skont il-proċedura leġiżlattiva ordinarja²,

¹ ĠU C 75, 28.2.2023, p. 164.

² Il-pożizzjoni tal-Parlament Ewropew tas-17 ta' Ottubru 2023. (għadha mhijiex ippubblikata fil-Ġurnal Uffiċjali) u d-deċiżjoni tal-Kunsill ta' ...

Billi:

- (1) L-analizi u l-iżvilupp tas-settur agrikolu tal-Unjoni u tal-politika agrikola komuni jeħtieġu informazzjoni oġġettiva, aġġornata u rilevanti dwar il-prestazzjoni u s-sostenibbiltà ta' azjendi fl-Unjoni. In-Netwerk ta' Informazzjoni tal-Kontabilità Agrikola (FADN) ġie stabbilit bir-Regolament tal-Kunsill (KE) Nru 1217/2009¹.
- (2) Il-valutazzjoni tal-impatt tal-Kummissjoni li tappoġġja l-proposti leġislattivi tal-2018 għall-politika agrikola komuni (PAK) ta' Wara l-2020, identifikat il-ħtieġa li jittejjeb il-ġbir ta' *data* fil-livell tal-azjendi agrikoli.

¹ Ir-Regolament tal-Kunsill (KE) Nru 1217/2009 tat-30 ta' Novembru 2009 li jistabbilixxi netwerk għall-ġbir ta' informazzjoni tal-kontabilità dwar id-dhul u l-operazzjoni kummerċjali ta' azjendi agrikoli fil-Komunità Ewropea (ĠU L 328, 15.12.2009, p. 27).

- (3) Fil-komunikazzjoni tal-Kummissjoni tal-20 ta' Mejju 2020 bit-titolu "Strategija 'Mill-Għalqa sal-Platt' għal sistema tal-ikel ġusta, tajba għas-saħħa u favur l-ambjent", il-Kummissjoni habbet l-intenzjoni tagħha li tibdel l-FADN f'Network tad-Data dwar is-Sostenibbiltà tal-Azjendi Agrikoli (FSDN), bl-għan li tingabar *data* fil-livell tal-azjendi agrikoli dwar is-sostenibbiltà. Il-konverzjoni se tippermetti li dak n-network tad-*data* kkonvertit jappoġġja l-iżvilupp ta' politiki bbażati fuq l-evidenza u l-prestazzjoni, kif ukoll l-analizi tas-setturi agrikoli fl-Istati Membri u fl-Unjoni kollha kemm hi, filwaqt li jitkejjel il-progress u tingħata gwida siewja lil dawk li jfasslu l-politika. L-FSDN se jikkontribwixxi għall-analizi tad-dimensjonijiet ekonomiċi, ambjentali u soċjali mtejba tal-PAK, għat-titjib tas-servizzi ta' konsulenza lill-bdiewa u għall-valutazzjoni komparattiva tal-prestazzjoni tal-azjendi agrikoli, u għat-trasparenza u l-ekwità tal-katina tal-provvista agroalimentari.

- (4) Sabiex tingħata sustanza lill-objettivi tal-PAK kif stabbiliti fl-Artikolu 39 tat-Trattat dwar il-Funzjonament tal-Unjoni Ewropea (TFUE), kif ukoll biex jiġi żgurat li l-Unjoni tindirizza b'mod adegwat l-isfidi attwali u futuri tagħha, huwa xieraq li jiġu koperti t-tliet dimensjonijiet tas-sostenibbiltà tal-agrikoltura tal-Unjoni, jiġifieri d-dimensjonijiet ekonomiċi, ambjentali u soċjali, b'mod partikolari kif previst fl-Artikoli 5 u 6 tar-Regolament (UE) 2021/2115 tal-Parlament Ewropew u tal-Kunsill¹. Skont l-Artikolu 11 TFUE, id-*data* dwar il-protezzjoni ambjentali trid tiġi integrata fl-FSDN sabiex tikkontribwixxi għall-valutazzjoni ta' aspetti addizzjonali relatati mas-sostenibbiltà tal-agrikoltura tal-Unjoni. Barra minn hekk, sabiex tissaħħaħ ir-rabta mal-implimentazzjoni tal-Agenda 2030 għall-Iżvilupp Sostenibbli tan-Nazzjonijiet Uniti, il-qafas għas-sostenibbiltà tal-azjendi skont l-Għanijiet ta' Żvilupp Sostenibbli tan-Nazzjonijiet Uniti jenhtieg li jitqies f'termini ta' tliet aspetti ewlenin: ekonomiċi, ambjentali u soċjali.

¹ Ir-Regolament (UE) 2021/2115 tal-Parlament Ewropew u tal-Kunsill tat-2 ta' Diċembru 2021 li jistabbilixxi regoli dwar l-appoġġ għall-pjanijiet strateġiċi li għandhom jiffasslu mill-Istati Membri skont il-Politika Agrikola Komuni (Pjanijiet Strateġiċi tal-PAK) u ffinanzjati mill-Fond Agrikolu Ewropew ta' Garanzija (FAEG) u mill-Fond Agrikolu Ewropew għall-Iżvilupp Rurali (FAEŻR) u li jhassar ir-Regolamenti (UE) Nru 1305/2013 u (UE) Nru 1307/2013 (ĠU L 435, 6.12.2021, p. 1).

- (5) L-objettivi hawn fuq imsemmija jistgħu jintlaħqu biss permezz ta' network tal-Unjoni għall-ġbir ta' *data* dwar is-sostenibbiltà tal-azjendi agrikoli, jiġifieri l-FSDN, ibbażat fuq il-persuni diġà ezistenti li jiġbru d-*data* f'kull Stat Membru u li għandhom il-fiduċja tal-partijiet ikkonċernati.
- (6) Bhalissa tingabar *data* prinċipalment biex jiġu vvalutati l-aspetti ekonomiċi tal-azjendi. Madanakollu hemm bżonn li tiġi vvalutata s-sostenibbiltà ġenerali tal-azjendi, inkluż abbażi ta' *data* ambjentali marbuta mal-ħamrija, l-arja, l-ilma u l-bijodiversità, kif ukoll *data* li tkopri d-dimensjoni soċjali tal-biedja, b'attenzjoni partikolari mogħtija lis-sitwazzjoni tan-nisa u taż-żgħażaġħ bħala bdiewa u bħala ħaddiema tal-azjendi agrikoli. Huwa xieraq li jiġu stabbiliti l-kategoriji ewlenin ta' *data* ekonomika, ambjentali u soċjali u f'dawn il-kategoriji, is-suġġetti tad-*data* relatati li jistgħu jingabru u jiġu kkompilati fl-FSDN, f'anness tar-Regolament (KE) Nru 1217/2009. Jenħtieġ li daww is-suġġetti tad-*data* jkunu marbuta mal-ħtiġijiet tal-PAK u jkunu rilevanti għall-valutazzjoni tas-sostenibbiltà tal-agrikoltura u tal-azjendi tal-Unjoni. Sabiex jitqiesu l-isfidi futuri tas-sostenibbiltà, jenħtieġ li s-setgħa li tiġi delegata lill-Kummissjoni s-setgħa li tadotta atti skont l-Artikolu 290 TFUE fir-rigward tal-emendar ta' dak l-anness, inkluż billi timmodifika suġġetti u żżid oħrajn godda, filwaqt li tqis ir-rilevanza tad-*data* li għandha tingabar u tiġi kkompilata u l-piż amministrattiv fuq l-awtoritajiet nazzjonali u l-azjendi. Barra minn hekk, meta żżid suġġetti godda, jenħtieġ li l-Kummissjoni tipprevedi perjodu minimu ta' mill-inqas sena qabel l-applikazzjoni tal-att ta' implimentazzjoni relatat dwar il-varjabbli, sabiex tagħti biżżejjed żmien lill-Istati Membri biex jippreparaw il-ġbir tad-*data*. Barra minn hekk, jenħtieġ li l-Kummissjoni ma żżidx suġġetti godda fl-ewwel tliet snin wara d-*data* tad-dħul fis-seħħ ta' dan ir-Regolament.

- (7) Biex tiġi deskritta d-dimensjoni soċjali tas-sostenibbiltà, huwa meħtieġ li jingabru ċerti tipi ta' *data* personali ta' persuni li jaħdmu fis-settur agrikolu. Tali informazzjoni jenħtieġ li tappoġġja l-analizi ta' suġġetti relatati għall-oġġettivi speċifiċi tal-PAK skont l-Artikolu 6(1), il-punti (g) u (h), tar-Regolament (UE) 2021/2115. L-ipproċessar ta' tali *data* personali jenħtieġ li jkun limitat għall-kategoriji ta' *data* li huma strettament meħtieġa biex jintlaħqu l-għanijiet tar-Regolament (KE) Nru 1217/2009 kif emendat b'dan ir-Regolament skont ir-Regolament (UE) 2016/679 tal-Parlament Ewropew u tal-Kunsill¹, b'mod partikolari l-Artikolu 9(1) tiegħu, u r-Regolament (UE) 2018/1725 tal-Parlament Ewropew u tal-Kunsill², b'mod partikolari l-Artikolu 10(1) tiegħu.

¹ Ir-Regolament (UE) 2016/679 tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' *data* personali u dwar il-moviment liberu ta' tali *data*, u li jhassar id-Direttiva 95/46/KE (Regolament Ġenerali dwar il-Protezzjoni tad-*Data*) (ĠU L 119, 4.5.2016, p. 1).

² Ir-Regolament (UE) 2018/1725 tal-Parlament Ewropew u tal-Kunsill tat-23 ta' Ottubru 2018 dwar il-protezzjoni ta' persuni fiżiċi fir-rigward tal-ipproċessar ta' *data* personali mill-istituzzjonijiet, korpi, uffiċċji u aġenziji tal-Unjoni u dwar il-moviment liberu ta' tali *data*, u li jhassar ir-Regolament (KE) Nru 45/2001 u d-Deċiżjoni Nru 1247/2002/KE (ĠU L 295, 21.11.2018, p. 39).

- (8) Jenħtieg li l-Kummissjoni tippubblika r-rizultati tal-analizijiet dwar l-istat tas-sostenibbiltà tal-agrikoltura tal-Unjoni, b'mod partikolari sabiex tippermetti l-użu ta' dawk ir-rizultati għall-finijiet ta' valutazzjoni komparattiva. Is-servizzi ta' konsulenza offruti lill-azjendi prospettanti bbażati fuq id-*data* tal-FSDN jistgħu jkunu siewja u b'hekk joffru incentiv sinifikanti favur il-partecipazzjoni fl-FSDN, dment li l-parir ikun ibbażat fuq *data* rilevanti u kemm jista' jkun reċenti, filwaqt li jitqiesu l-iżviluppi bbażati fuq ix-xjenza u l-aħħar għarfien disponibbli dwar l-aħjar Prattiki. Id-disseminazzjoni tad-*data* aggregata tal-FSDN relatata mas-sugġetti ambjentali stabbiliti fir-Regolament (KE) Nru 1217/2009 kif emendat b'dan ir-Regolament, skont il-kondizzjonijiet stabbiliti fih, jenħtieg li sservi l-iskop ta' disseminazzjoni attiva u sistematika lill-pubbliku tal-informazzjoni ambjentali meħtieġa mid-Direttiva 2003/4/KE tal-Parlament Ewropew u tal-Kunsill¹ u mir-Regolament (KE) Nru 1367/2006 tal-Parlament Ewropew u tal-Kunsill².

¹ Id-Direttiva 2003/4/KE tal-Parlament Ewropew u tal-Kunsill tat-28 ta' Jannar 2003 dwar l-aċċess pubbliku għat-tagħrif ambjentali u li tħassar id-Direttiva tal-Kunsill 90/313/KEE (ĠU L 41, 14.2.2003, p. 26).

² Ir-Regolament (KE) Nru 1367/2006 tal-Parlament Ewropew u tal-Kunsill tas-6 ta' Settembru 2006 dwar l-applikazzjoni għall-istituzzjonijiet u l-korpi tal-Unjoni tad-dispożizzjonijiet tal-Konvenzjoni ta' Aarhus dwar l-Aċċess għall-Infurmazzjoni, il-Partecipazzjoni tal-Pubbliku fit-Tehid ta' Deciżjonijiet u l-Aċċess għall-Ġustizzja fi Kwistjonijiet Ambjentali (ĠU L 264, 25.9.2006, p. 13).

- (9) L-Artikolu 8(1), il-punt (c), tar-Regolament (UE) 2022/2379 tal-Parlament Ewropew u tal-Kunsill¹ u l-Artikolu 4(1), il-punt (c), tar-Regolament (UE) 2018/1091 tal-Parlament Ewropew u tal-Kunsill² jipprevedu l-possibbiltà li l-Istati Membri jużaw sorsi oħra għall-istħarriġ statistiku. L-Anness I tar-Regolament (KE) Nru 138/2004 tal-Parlament Ewropew u tal-Kunsill³ jirreferi għall-użu tad-*data* tal-FADN. Abbazi ta' daww l-għażliet u għall-fini tal-użu mill-ġdid tad-*data* u tal-kisba tal-effiċjenzi, jkun utli li l-Istati Membri jithallew jużaw id-*data* tal-FSDN għal finijiet statistiċi.
- (10) Sabiex tingabar *data* għall-FSDN li l-ambitu tiegħu huwa usa' minn dak tal-FADN, huwa xieraq li jiġu adattati d-definizzjonijiet kurrenti. B'mod partikolari, id-definizzjoni ta' "bidwi" jenhtieg li tiġi riveduta biex tidentifika s-sugġett legalment responsabbli għall-azjenda, u d-definizzjoni ta' "azjenda agrikola" u "azjenda" jenhtieg li jsiru aktar adatti għal finijiet analitiċi biex jiżguraw konsistenza ma' definizzjonijiet simili użati għal finijiet statistiċi. Id-definizzjoni ta' "*data* individwali" jenhtieg li tirrifletti l-kunċett li d-*data* kemm tal-persuni fiżiċi kif ukoll tal-persuni ġuridiċi jenhtieg li tiġi protetta fejn tali *data* tagħmilha possibbli li jiġu identifikati, direttament jew indirettament, daww il-persuni. Id-definizzjoni ta' "*data* aggregata" jenhtieg li tirreferi b'mod ċar għad-*data* ta' diversi azjendi, li hija l-karatteristika ewlenija tat-teknika ta' aggregazzjoni.

¹ Ir-Regolament (UE) 2022/2379 tal-Parlament Ewropew u tal-Kunsill tat-23 ta' Novembru 2022 dwar l-istatistika dwar l-input u l-output agrikoli, li jemenda r-Regolament tal-Kummissjoni (KE) Nru 617/2008 u li jhassar ir-Regolamenti (KE) Nru 1165/2008, (KE) Nru 543/2009, (KE) Nru 1185/2009 tal-Parlament Ewropew u tal-Kunsill u d-Direttiva tal-Kunsill 96/16/KE (ĠU L 315, 7.12.2022, p. 1).

² Ir-Regolament (UE) 2018/1091 tal-Parlament Ewropew u tal-Kunsill tat-18 ta' Lulju 2018 dwar l-istatistika integrata tal-azjendi agrikoli u li jhassar ir-Regolamenti (KE) Nru 1166/2008 u (UE) Nru 1337/2011 (ĠU L 200, 7.8.2018, p. 1).

³ Ir-Regolament (KE) Nru 138/2004 tal-Parlament Ewropew u tal-Kunsill tal-5 ta' Diċembru 2003 dwar il-kontijiet ekonomiċi għall-agrikoltura fil-Komunità (ĠU L 33, 5.2.2004, p. 1).

(11) L-Istati Membri jew l-awtoritajiet nazzjonali responsabbli jenħtieg li jagħmlu hilitom biex jimmodernizzaw kemm jista' jkun il-modi tal-ġbir ta' data. Barra minn hekk, huwa meħtieg li tingabar data armonizzata u li tiġi evitata d-duplikazzjoni tad-data diġà miġbura, pereżempju, permezz ta' statistika dwar l-inputs u l-outputs agrikoli jew il-PAK. Sabiex jitnaqqas il-piż amministrattiv fuq il-bdiewa u għal dawk li jiġbru d-data, bl-għan li tiġi evitata d-duplikazzjoni tat-talbiet għad-data u għall-ġbir ta' data u biex jissahħaħ is-sett ta' data tal-FSDN, jenħtieg li jiġi applikat il-prinċipju tal-ġbir ta' data ta' darba u l-użu mill-ġdid tagħha għal diversi drabi. Għandha tiġi kkunsidrata d-Direttiva (UE) 2019/1024 tal-Parlament Ewropew u tal-Kunsill¹. L-użu ta' soluzzjonijiet diġitali, inkluż l-użu mill-ġdid tad-data u l-kondiviżjoni tad-data ma' sorsi oħra, jenħtieg li jiġi promoss u jenħtieg li jkun dejjem ikkunsidrat bħala s-soluzzjoni tal-ewwel għażla, meta dan iwassal għall-partecipazzjoni wiesgħa tal-bdiewa u l-preċiżjoni tad-data miġbura. Għal dak il-fini, jenħtieg li jiġu esplorati l-iżvilupp jew l-ottimizzazzjoni tal-għodod diġitali disponibbli għall-ġbir tad-data. Jenħtieg li tiġi prevista estensjoni tas-sistema ta' ġbir ta' data meta din tkun ibbażata esklussivament fuq l-uffiċċji tal-kontabbiltà agrikola bil-ħsieb tal-ġbir ta' varjabbli ambjentali u soċjali.

¹ Id-Direttiva (UE) 2019/1024 tal-Parlament Ewropew u tal-Kunsill tal-20 ta' Ġunju 2019 dwar id-data miftuħa u l-użu mill-ġdid tal-informazzjoni tas-settur pubbliku (ĠU L 172, 26.6.2019, p. 56).

- (12) Sabiex tittiejjeb l-effiċjenza tal-kompilazzjoni tal-prospetti tal-azjendi agrikoli u biex jitraqqas il-piż fuq l-azjendi prospettanti, l-aġenziji ta' kollegament jenħtieġ li jkunu jistgħu jużaw fil-hin u mingħajr hlas sorsi ta' *data* nazzjonali li jistgħu jintużaw għal *data* rilevanti sabiex jiġu kkompilati l-prospetti tal-azjendi agrikoli kif definit u stabbilit fir-Regolament (KE) Nru 1217/2009 kif emendat minn dan ir-Regolament. L-użu ta' tali sorsi ta' *data* huwa meħtieġ għall-eżerċizzju tal-kompiti mogħtija lill-aġenziji ta' kollegament. Għal dawk il-finijiet huwa xieraq li jiġu definiti l-modalitajiet għall-aċċess ta' tali sorsi tad-*data* u li jintużaw metodi oħra ta' kompilazzjoni tad-*data* jew approċċi innovattivi, inkluż għall-istabbiliment ta' mekkaniżmi ta' kooperazzjoni bejn l-entitajiet li jittrattaw id-*data* fl-Istat Membru kkonċernat. Jenħtieġ li f'dan ir-Regolament tiġi stabbilita lista ta' sorsi ta' *data* rilevanti disponibbli fil-livell nazzjonali li l-aġenziji ta' kollegament jistgħu jużaw biex jikkompilaw il-prospetti tal-azjendi agrikoli. Sabiex jiġi żgurat li l-lista tibqa' aġġornata u rilevanti, jenħtieġ li tiġi delegata lill-Kummissjoni s-setgħa li tadotta atti skont l-Artikolu 290 TFUE fir-rigward tal-emendar ta' dik il-lista. B'mod partikolari, is-settijiet tad-*data* derivati mill-istatistika integrata tal-azjendi agrikoli stabbilita bir-Regolament (UE) 2018/1091 u mill-istatistika dwar l-input u l-output agrikoli stabbilita bir-Regolament (UE) 2022/2379 jenħtieġ li jiżdiedu ma' dik il-lista meta l-kondiviżjoni tad-*data* minn dawk is-sorsi tad-*data* tkun permessa legalment.

(13) Minbarra *d-data* li tinsab fil-prospett tal-biedja għall-azjendi prospettanti, l-Istati Membri jenħtieg li jipprovdu l-mezzi biex il-Kummissjoni ttejjeb il-kapaċità li tanalizza kwistjonijiet ta' sostenibbiltà billi tikkomplementa *d-data* dwar il-prospetti tal-biedja b'kontenut mid-*Data* għall-Monitoraġġ u l-Evalwazzjoni (DME) jew is-Sistema Integrata ta' Amministrazzjoni u Kontroll (SIAK) stabbilita bir-Regolament (UE) 2021/2116 tal-Parlament Ewropew u tal-Kunsill¹, filwaqt li jiġi evitat li jiżdied il-piż amministrattiv fuq l-Istati Membri u l-azjendi prospettanti. Peress li l-approċċi u l-metodoloġiji tal-ġbir u l-kompilazzjoni tad-*data* jistgħu jvarjaw bejn l-FSDN u dawk is-settijiet tad-*data* l-oħra, pereżempju fir-rigward tad-definizzjonijiet u l-hinijiet ta' referenza, jista' jkun neċessarju li jitqiesu kwistjonijiet ta' konsistenza meta tiġi analizzata *d-data*. F'dak il-kuntest, l-obbligu tal-Istati Membri jenħtieg li jinftiehem bħala obbligu li jipprovdu *d-data* li tinsab f'dawk is-settijiet ta' *data* iżda mhux li jiżguraw konsistenza shiħa mal-FSDN. Sabiex il-lista ta' settijiet tad-*data* tinżamm aġġornata kemm jista' jkun, jenħtieg li tiġi delegata lill-Kummissjoni s-setgħa li tadotta atti skont l-Artikolu 290 TFUE fir-rigward tal-emendar ta' dik il-lista ta' settijiet tad-*data* u biex iżżid settijiet tad-*data* xierqa u rilevanti ġodda li huma adatti għall-konnessjoni fil-livell tal-Unjoni, filwaqt li tqis u tiġġustifika kif xieraq ir-rilevanza tad-*data* li għandha tingabar u tiġi kkompilata u l-piż amministrattiv fuq l-Istati Membri u l-azjendi prospettanti.

¹ Ir-Regolament (UE) 2021/2116 tal-Parlament Ewropew u tal-Kunsill tat-2 ta' Diċembru 2021 dwar il-finanzjament, il-ġestjoni u l-monitoraġġ tal-politika agrikola komuni u li jħassar ir-Regolament (UE) Nru 1306/2013 (ĠU L 435, 6.12.2021, p. 187).

- (14) Fir-rigward tad-DME, eżempju ta' tali *data* huwa *data* diżaggregata dwar l-interventi tal-PAK. Fir-rigward tad-*data* fis-SIAK, eżempji ta' tali *data* huma l-kopertura tal-art ta' żoni agrikoli, ghelejjel, karatteristiċi tal-pajżaġġ u ġestjoni tal-art skont Prattiki tal-Biedja Organika. L-identifikazzjoni tal-azjendi fid-DME u s-SIAK hija ġestita mill-awtoritajiet tal-Istati Membri fil-livell nazzjonali permezz ta' identifikaturi speċifiċi. Abbażi ta' daww il-identifikaturi, l-awtoritajiet nazzjonali jistgħu jikkonnettjaw tali *data* fil-livell tal-azjendi agrikoli individwali. L-Istati Membri jenħtieġ li jagħzlu li jibgħatu lill-Kummissjoni jew daww ir-rabtiet jew id-*data* rilevanti relatata mal-azjenda prospettanti inkluża f'daww is-settijiet ta' *data*. Fejn l-Istati Membri jagħzlu li jibgħatu d-*data* rilevanti, dik id-*data* jenħtieġ li tinkludi n-numru tal-FSDN, sabiex il-kontenut rilevanti jkun jista' jingħaqad mal-prospetti tal-azjendi agrikoli fil-livell tal-Unjoni. Il-mod kif din l-informazzjoni tiġi kkonnettjata fil-livell ta' azjenda agrikola individwali jenħtieġ li jiġi speċifikat, inkluż fir-rigward tal-protezzjoni tad-*data*. Sabiex ikunu żgurati kondizzjonijiet uniformi għall-implimentazzjoni tal-użu tad-*data* minn daww is-settijiet tad-*data*, jenħtieġ li jingħataw setgħat ta' implimentazzjoni lill-Kummissjoni fir-rigward tal-elenkar tad-*data* li għandha tiġi estratta minn daww is-settijiet ta' *data*, kif ukoll biex tistabbilixxi regoli dettaljati dwar l-ispeċifikazzjoni teknika u l-iskadenzi għat-trażmissjoni tad-*data*. Jenħtieġ li dik id-*data* tkun marbuta mal-iskop tar-Regolament (KE) Nru 1217/2009 kif emendat minn dan ir-Regolament, kif ukoll ma' sugġett wiehed jew aktar stabbiliti fih.

- (15) Fir-rigward tal-qasam tal-istħarriġ stabbilit fl-Artikolu 5 tar-Regolament (KE) Nru 1217/2009, jenħtieġ li jinżammu l-kriterji ewlenija tar-rappreżentanza tad-*data* tal-kontabbiltà u l-kriterji tal-ghazla għal stħarriġ, filwaqt li tiżdied aktar informazzjoni għall-aspetti l-oħra tas-sostenibbiltà u filwaqt li jitqies li l-istħarriġ li jirriżulta jista' ma jkunx rappreżentattiv fir-rigward tal-varjabbli ambjentali jew soċjali.
- (16) Il-FSDN jenħtieġ li jiddependi fuq il-parteciċipazzjoni volontarja. Madankollu, peress li xi Stati Membri jiffaċċjaw problemi bil-parteciċipazzjoni tal-azjendi fil-FSDN, jenħtieġ li jkun possibbli għall-Istati Membri li jadottaw regoli nazzjonali biex jindirizzaw dik il-kwistjoni mingħajr ma jimponu penali fuq il-bdiewa. L-Istati Membri jenħtieġ li jheggu lill-bdiewa jipparteċipaw fl-FSDN billi jużaw incentivi li jenħtieġ li jistabbilixxu fi pjan speċifiku. Dawk l-incentivi jistgħu jieħdu l-forma ta', inter alia, kontribuzzjonijiet finanzjarji, feedback dwar il-prestazzjoni tal-azjendi agrikoli, jew pariri bbażati fuq informazzjoni tal-FSDN.
- (17) Il-konverżjoni tal-FADN għall-FSDN jenħtieġ li tippermetti l-valutazzjoni komparattiva tad-*data* mill-azjenda prospettanti mad-*data* aggregata meta d-*data* tirrappreżenta diversi azjendi prospettanti u tiġi ppreżentata fil-forma ta' medji reġjonali, nazzjonali, tal-Unjoni jew settorjali. Fir-rigward tad-*data* tal-kontabbiltà, il-kontijiet ta' azjendi jikkostitwixxu s-sors bażiku għal kwalunkwe valutazzjoni tal-introjtu tagħhom jew studju tal-operat tan-negożju tagħhom. Il-medji reġjonali, nazzjonali, tal-Unjoni jew settorjali jenħtieġ li jkunu disponibbli wkoll fil-livell tal-Istati Membri biex jissahhaħ l-għarfien dwar is-sitwazzjoni agrikola. Jenħtieġ li jkun possibbli wkoll li d-*data* migbura tintuża biex jiġu pprovduti servizzi ta' konsulenza personalizzati u feedback imtejba lill-bdiewa bl-għan li tiġi faċilitata l-ġestjoni tal-azjendi u li tittejjeb is-sostenibbiltà tagħhom.

- (18) *Id-data* tal-FSDN jenhtieg li tirreferi għal attivitajiet agrikoli u attivitajiet oħra bi skop ta' qligħ relatati direttament mal-azjendi sabiex ikun possibbli li jiġu koperti l-aspetti rilevanti kollha tal-attivitajiet tal-azjendi. Jenhtieg li jitqiesu wkoll l-attivitajiet barra l-azjenda agrikola, bħala indikazzjoni meħtieġa tal-vijabbiltà u s-sostenibbiltà generali tal-azjenda. F'dak il-każ, il-granularità tad-*data* miġbura jenhtieg li tkun strettament limitata għal dak li huwa meħtieġ biex jiġi analizzat is-sinifikat tal-attivitajiet barra l-azjenda agrikola fir-rigward tal-attivitajiet agrikoli. Jenhtieg li ma titqies l-ebda *data* relatata mal-assi privati fit-tnejn tal-prospetti tal-azjendi agrikoli.
- (19) Sabiex ikunu żgurati kondizzjonijiet uniformi għall-implimentazzjoni tal-prospetti tal-azjendi agrikoli, u b' mod partikolari li d-*data* fil-prospetti tal-biedja tkun komparabbli, jenhtieg li jingħataw setgħat ta' implimentazzjoni lill-Kummissjoni fir-rigward tad-definizzjoni tal-varjabbli li għalihom jenhtieg li tingabar id-*data*, is-sena ta' rappurtat, il-forma u t-taqsim tal-prospett tal-biedja u r-regoli għat-trażmissjoni tad-*data* lill-Kummissjoni. Meta tiddefinixxi dawk il-varjabbli, il-Kummissjoni jenhtieg li tagħmel hilita biex tuża sorsi ta' *data* eżistenti u tanalizza l-fattibbiltà tal-varjabbli, abbażi ta' inputs mill-Istati Membri dwar sorsi u metodi possibbli ta' *data*, bil-ħsieb li jiġi limitat il-piż fuq l-Istati Membri u l-azjendi prospettanti. Filwaqt li jsir sforz biex jiġi żgurat li d-*data* miġbura tkun komparabbli u utli għal finijiet analitiċi, sabiex jinkiseb sett tad-*data* komplut u uniformi fl-Unjoni kollha, huwa xieraq li jiġu akkomodati ċirkostanzi speċifiċi tal-Istati Membri, u għalhekk jenhtieg li jkunu possibbli eżenzjonijiet speċifiċi u ġustifikati.

- (20) Is-sistema ta' *data* kompjuterizzata eżistenti stabbilita mill-Kummissjoni jenħtieg li tkompli tiffunzjona għat-trażmissjoni u l-verifika tad-*data* bejn l-Istati Membri u l-Kummissjoni u għall-analiżi tad-*data* kemm fil-livell tal-azjendi agrikoli individwali kif ukoll fil-livell aggregat. Dik is-sistema tad-*data* kompjuterizzata jenħtieg li tiġi adattata biex il-Kummissjoni jew l-Istati Membri jkunu jistgħu jikkombinaw *data* fil-livell tal-azjendi agrikoli individwali bejn l-FSDN u settijiet ta' *data* oħra (bħal DME u SIAK). Sabiex ikunu żgurati kondizzjonijiet uniformi għall-implimentazzjoni ta' dik is-sistema tad-*data* kompjuterizzata, jenħtieg li jingħataw setgħat ta' implimentazzjoni lill-Kummissjoni fir-rigward ta' regoli dettaljati dwar il-ħżin, l-ipproċessar, l-użu mill-ġdid u l-kondiviżjoni tad-*data* fil-Kummissjoni.
- (21) Sabiex jiżdied il-livell tal-aċċettazzjoni tal-bdiewa biex jipparteċipaw fil-ġbir tad-*data* u biex id-*data* individwali tiġi protetta minn użu mhux awtorizzat jew mhux xieraq, huwa meħtieg li jiġi oċarat li d-*data* individwali jenħtieg li tintuża biss għal skopijiet analitiċi marbuta mal-objettivi tal-PAK u s-sostenibbiltà tal-agrikoltura tal-Unjoni, u, f'każ li l-Istati Membri jiddeċiedu dan, għal finijiet ta' statistika. Kwalunkwe użu ieħor tad-*data* individwali mill-Istati Membri jew mill-Kummissjoni, b'mod partikolari għall-kontrolli skont ir-Regolament (UE) 2021/2116 jew għal finijiet ta' tassazzjoni, jenħtieg li jiġi pprojbit.

- (22) F'każ li d-*data* tal-FSDN u d-*data* minn settijiet ta' *data* oħra tiġi kondiviża mill-Kummissjoni jew mill-aġenziji ta' kollegament, huwa tal-akbar importanza li tiġi żgurata l-protezzjoni tad-*data* u tingħata assigurazzjoni lill-bdiewa, kemm persuni fiżiċi u kif ukoll dawk ġuridiċi, li d-*data* individwali tagħhom miksuba skont ir-Regolament (KE) Nru 1217/2009 kif emendata minn dan ir-Regolament jiġu anonimizzati biex tiġi evitata l-identifikazzjoni tagħhom. Għalhekk, jenħtieġ li jiġi speċifikat li d-*data* tal-FSDN u d-*data* minn settijiet ta' *data* oħra jistgħu jsiru pubbliċi dment li jkunu kemm aggregati kif ukoll anonimizzati. Fir-rigward tad-*data* minn settijiet ta' *data* oħra, jenħtieġ li jiġi ċċarat ukoll li se jsiru pubbliċi f' format aggregat u anonimizzati biss għall-finijiet tar-Regolament (KE) Nru 1217/2009 kif emendat minn dan ir-Regolament u għalhekk hija mingħajr preġudizzju għar-regoli dwar dawk is-settijiet ta' *data* previsti fil-leġiżlazzjoni speċifika rilevanti tal-Unjoni.
- (23) Jenħtieġ li jkun possibbli li jingħata aċċess għal *data* psewdonimizzata għal finijiet ta' riċerka, fl-interess tal-progress xjentifiku fil-qasam agrikolu fl-Unjoni u sabiex jingħata kontribut għall-indirizzar tal-isfidi ffaċċjati mill-agrikoltura tal-Unjoni. Sabiex jiġi żgurat l-livell għoli ta' protezzjoni li dik id-*data* teħtieġ, jenħtieġ li tiġi delegata lill-Kummissjoni s-setgħa li tadotta atti skont l-Artikolu 290 TFUE fir-rigward tal-istabbiliment ta' regoli u kondizzjonijiet għal tali aċċess fil-livell tal-Unjoni. Jenħtieġ li l-Kummissjoni tikseb l-opinjoni tal-Kontrollur Ewropew għall-Protezzjoni tad-*Data* qabel ma tadotta dawk l-atti delegati.

- (24) Il-ġestjoni tad-*data* fir-rigward tal-protezzjoni tad-*data* individwali jenħtieġ li tiġi speċifikata mill-Kummissjoni u mill-Istati Membri permezz ta' miżuri tekniċi u organizzattivi xierqa biex jiġi żgurat li d-*data* tintuża biss għall-finijiet tar-Regolament (KE) Nru 1217/2009. Il-proċessi li jikkorrispondu għal, u li jkunu konsistenti ma', dawk użati biex tiġi żgurata l-konformità mal-Artikolu 24 tar-Regolament (UE) 2016/679 u l-Artikolu 26 tar-Regolament (UE) 2018/1725 jenħtieġ li jintużaw fir-rigward tal-għażla ta' miżuri tekniċi u organizzattivi għall-protezzjoni tad-*data* kif ukoll l-evalwazzjoni u d-dokumentazzjoni ta' tali miżuri. Barra minn hekk, jenħtieġ li jiġu stabbiliti dispożizzjonijiet li jipprojbixxu persuni li jipparteċipaw fil-FSDN milli jiżvelaw *data* individwali. Fir-rigward tad-*data* personali, il-kamp ta' applikazzjoni sħiħ tal-protezzjoni, inklużi d-drittijiet u l-obbligi tas-sugġetti tad-*data* u tal-proċessuri tad-*data*, jenħtieġ li jikkonforma mal-Artikoli 7 u 8 tal-Karta tad-Drittijiet Fundamentali tal-Unjoni Ewropea u mar-Regolamenti (UE) 2016/679 u (UE) 2018/1725.

(25) Skont ir-Regolamenti (UE) 2016/679 u (UE) 2018/1725, id-*data* personali trid tinzamm biss sakemm tkun meħtieġa għall-finijiet li għalihom tkun ingabret dik id-*data*. L-użi tad-*data* tal-FSDN, u tad-*data* personali inkluża fiha, jenħtieġ li jinkludu l-possibbiltà li jiġu analizzati x-xejriet fit-tul abbażi ta' indikaturi, bħal dwar il-ġestjoni tan-nutrijenti jew l-emissjonijiet, li l-evoluzzjoni tagħhom jeħtieġ li tiġi vvalutata fuq perjodu twil ta' żmien biex jinżamm il-pass mal-fenomeni naturali. Għalhekk, jenħtieġ li jsiru analizijiet b'mod regolari, speċjalment dwar l-informazzjoni ambjentali. Suġġetti oħra li jimplikaw l-użu ta' analiżi fit-tul jinkludu l-użu tal-art u l-prezzijiet, li jipprovdu informazzjoni dwar bidliet strutturali fil-biedja. Jenħtieġ li jkun possibbli wkoll li tinbena tali analiżi fit-tul ibbażata fuq il-kondiviżjoni tad-*data* bejn settijiet ta' *data* differenti stabbiliti permezz ta' rabtiet fil-livell individwali. Il-kondiviżjoni tad-*data* jenħtieġ li ttejjeb id-disponibbiltà tal-informazzjoni, filwaqt li jitqiesu l-isfidi li l-agrikoltura tal-Unjoni tista' tiffaccja fil-futur. Sfidi bħal dawn mhumiex possibbli li jiġu previsti fiż-żmien attwali, speċjalment fir-rigward tal-ħtieġa futura għal studji retrospettivi li ma jistgħux jiġu stabbiliti b'ċertezza suffiċjenti. Għalhekk, mhuwiex xieraq li jiġi stabbilit limitu ta' żmien għall-użu tad-*data*, iżda pjuttost li d-*data* tinzamm sakemm tkun meħtieġa biex jitwettqu analizijiet tas-serje kronoloġiċi.

- (26) Jenħtieg li l-kompilazzjoni, l-ipproċessar u l-użu ta' *data* personali jkunu ġġustifikati u proporzjonati fir-rigward tal-finijiet tal-operazzjonijiet ikkonċernati, skont, fost l-oħrajn, il-prinċipju tal-minimizzazzjoni tad-*data*. Proporzjon għoli ta' bdiewa fl-Unjoni huma persuni fiżiċi. L-informazzjoni disponibbli mill-istatistika integrata tal-Unjoni dwar l-azjendi agrikoli turi li, fl-2020, fost l-għadd totali ta' azjendi fl-Unjoni, 96 % kienu persuni fiżiċi. Għalhekk huwa meħtieg li d-*data* migbura permezz tal-FSDN tkopri l-persuni fiżiċi sabiex jiġi żgurat li r-risultati tal-analizi tad-*data* jkunu rappreżentattivi tar-realtà tas-settur agrikolu.
- (27) Għall-finijiet tal-ipproċessar ta' *data* personali fil-livell tal-Unjoni, jenħtieg li jiġu ddeterminati r-rwoli marbuta mal-ġestjoni u l-ipproċessar tad-*data* personali. Ir-rwoli tal-ipproċessar tad-*data* fil-livell tal-Unjoni jenħtieg li japplikaw għad-*data* mit-trażmissjoni ta' dik id-*data* lill-Kummissjoni permezz tal-prospetti tal-azjendi agrikoli. Jenħtieg li l-Istati Membri jiddeterminaw il-ġestjoni tad-*data* personali fil-ġurisdizzjoni tagħhom, inklużi r-rwoli tal-protezzjoni tad-*data*, skont ir-Regolament (UE) 2016/679, filwaqt li jitqies b'mod partikolari l-fatt li d-*data* tista' tingabar għal diversi skopijiet u li wiehed minnhom jista' jkun l-użu fil-prospetti tal-azjendi agrikoli.

(28) Minhabba l-ambitu estiż tal-FSDN meta mqabbel mal-FADN, huwa necessarju li r-regoli tiegħu dwar il-baġit jiġu adattati. Ir-Regolament (UE) 2021/2116 jipprevedi li l-Fond Agrikolu Ewropew ta' Garanzija (FAEG) jiffinanzja l-istabbiliment u ż-żamma ta' sistemi ta' informazzjoni dwar il-kontabbiltà agrikola bħala nefqa taħt ġestjoni diretta. Jenħtieġ li jibqa' jithallas ammont mill-FAEG lill-Istati Membri għat-twassil, sal-iskadenza stabbilita, tal-prospetti tal-biedja mimlija kif xieraq, li jista' jkun proporzjonat sal-punt li daww il-prospetti tal-biedja jkopru s-sugġetti rilevanti tad-*data*. Barra minn hekk, il-FAEG jenħtieġ li jikkontribwixxi b'mod finanzjarju għall-implimentazzjoni tas-sistemi tal-Istati Membri sabiex jallinjahom mal-kamp ta' applikazzjoni u l-ġestjoni riveduti tal-FSDN. Sabiex ikunu żgurati kondizzjonijiet uniformi għall-implimentazzjoni ta' tali finanzjament, jenħtieġ li jingħataw setgħat ta' implimentazzjoni lill-Kummissjoni fir-rigward tal-istabbiliment tal-proċedura għall-ammonti u l-kontribuzzjonijiet li għandhom jithallsu lill-Istati Membri mill-baġit tal-Unjoni, inklużi l-kriterji għall-allokazzjoni tal-kontribuzzjonijiet finanzjarji.

- (29) Meta jiġu adottati atti delegati skont dan ir-Regolament, huwa partikolarment importanti li l-Kummissjoni twettaq konsultazzjonijiet xierqa matul ix-xogħol tagħha ta' thejjija, inkluż fil-livell ta' esperti, u li daww il-konsultazzjonijiet jitwettqu skont il-prinċipji stipulati fil-Ftehim Interistituzzjonali tat-13 ta' April 2016 dwar it-Tfassil Aħjar tal-Liġijiet¹. B'mod partikolari, biex tiġi żgurata partecipazzjoni ugwali fit-thejjija ta' atti delegati, il-Parlament Ewropew u l-Kunsill jirċievu d-dokumenti kollha fl-istess hin li jirċevuhom l-esperti tal-Istati Membri, u l-esperti tagħhom ikollhom aċċess sistematiku għal-laqqgħat tal-gruppi tal-esperti tal-Kummissjoni li jittrattaw it-thejjija ta' atti delegati.
- (30) L-isem tal-Kumitat għan-Netwerk ta' Informazzjoni tal-Kontabilità Agrikola jenħtieġ li jiġi mmodifikat biex jirrifletti l-bidliet għar-Regolament (KE) Nru 1217/2009 skont dan ir-Regolament.
- (31) Jenħtieġ li s-setgħat ta' implimentazzjoni mogħtija lill-Kummissjoni f'dan ir-Regolament jiġu eżerċitati skont ir-Regolament (UE) Nru 182/2011 tal-Parlament Ewropew u tal-Kunsill²

¹ ĠU L 123, 12.5.2016, p. 1.

² Ir-Regolament (UE) Nru 182/2011 tal-Parlament Ewropew u tal-Kunsill tas-16 ta' Frar 2011 li jistabbilixxi r-regoli u l-prinċipji ġenerali dwar il-modalitajiet ta' kontroll mill-Istati Membri tal-eżerċizzju mill-Kummissjoni tas-setgħat ta' implimentazzjoni (ĠU L 55, 28.2.2011, p. 13).

- (32) Minhabba li l-objettiv ta' dan ir-Regolament, b'mod partikolari l-holqien tal-FSDN, ma jistax jinkiseb b' suffiċjenti mill-Istati Membri, iżda jista' pjuttost, minhabba raġunijiet tal-iskala u l-effetti ta' dan ir-Regolament, jinkiseb aħjar fil-livell tal-Unjoni, l-Unjoni tista' tadotta miżuri f'konformità mal-prinċipju tas-sussidjarjetà kif stabbilit fl-Artikolu 5 tat-Trattat dwar l-Unjoni Ewropea. F'konformità mal-prinċipju ta' proporzjonalità kif stabbilit f'dak l-Artikolu, dan ir-Regolament ma jmurx lil hinn minn dak li huwa meħtieġ sabiex jinkisbu dawk l-objettivi.
- (33) Il-Kontrollur Ewropew għall-Protezzjoni tad-Data ġie kkonsultat skont l-Artikolu 42(1) tar-Regolament (UE) 2018/1725 u ta l-opinjoni tiegħu fil-11 ta' Awwissu 2022¹.
- (34) Għalhekk, ir-Regolament (KE) Nru 1217/2009 jenħtieġ li jiġi emendat skont dan,

ADOTTAW DAN IR-REGOLAMENT:

¹ ĠU C 440, 21.11.2022, p. 17.

Artikolu 1

Ir-Regolament (KE) Nru 1217/2009 huwa emendat kif ġej:

(1) it-titolu huwa sostitwit b'dan li ġej:

“Ir-Regolament tal-Kunsill (KE) Nru 1217/2009 tat-30 ta' Novembru 2009 li jistabbilixxi n-Network tad-*Data* dwar is-Sostenibbiltà tal-Azjendi Agrikoli”;

(2) it-titolu tal-Kapitolu I huwa sostitwit b'dan li ġej:

“HOLQIEN TA' NETWORK TAD-*DATA* DWAR IS-SOSTENIBBILTÀ TAL-AZJENDI AGRIKOLI”;

(3) l-Artikolu 1 huwa sostitwit b'dan li ġej:

“Artikolu 1

1. Sabiex jiġu ssodisfati l-ħtiġijiet tal-politika agrikola komuni (PAK), inkluża l-evalwazzjoni tal-impatt tagħha fuq is-settur agrikolu, qed jiġi stabbilit network tad-*data* dwar is-sostenibbiltà tal-azjendi agrikoli (“FSDN”) għall-ġbir u għall-analiżi tad-*data* dwar is-sostenibbiltà fil-livell tal-azjendi agrikoli li tkopri d-dimensjonijiet ekonomiċi, ambjentali u soċjali (“*data* tal-FSDN”). Id-*data* tal-FSDN tista' tintuża biex tikkontribwixxi għall-valutazzjoni ta' aspetti addizzjonali relatati mas-sostenibbiltà tal-agrikoltura tal-Unjoni u biex tindirizza l-isfidi ffaċċjati mill-agrikoltura tal-Unjoni.

2. *Id-data* tal-FSDN għandha tkopri s-sugġetti stipulati fl-Anness -I. Il-Kummissjoni għandha s-setgħa li tadotta atti delegati, skont l-Artikolu 19a, biex temenda l-Anness -I sabiex timmodifika dawk is-sugġetti jew iżżid ohrajn godda. Meta teżercita s-setgħa tagħha li tadotta dawk l-atti delegati, il-Kummissjoni għandha:
- (a) tiżgura li l-atti delegati jkunu debitament ġustifikati u ma joħolqux piż addizzjonali sinifikanti fuq l-Istati Membri jew fuq l-azjendi prospettanti;
 - (b) twettaq analizijiet tar-rilevanza, il-fattibbiltà u l-proporzjonalità ta' tali emenda, inklużi d-disponibbiltà u l-kwalità ta' sorsi ta' *data* xierqa, b' mod partikolari sorsi amministrattivi rilevanti, u tqis kif xieraq ir-rizultati ta' dawk l-analizijiet;
 - (c) tiżgura li sugġetti godda miżjuda jkunu marbuta mal-objettivi tal-PAK;
 - (d) ma żżidx sugġetti godda sa tliet snin wara d-data tad-dhul fis-seħh ta' dan ir-Regolament emendatorju;
 - (e) tadotta dawk l-atti delegati, meta jiżdiedu sugġetti godda, mill-inqas sena qabel id-data tal-applikazzjoni tal-att ta' implimentazzjoni relatat kif imsemmi fl-Artikolu 8(4).

3. Id-*data* tal-FSDN u d-*data* minn settijiet ta' *data* oħra stabbiliti fl-Artikolu 4a għandhom jintużaw biex jitwettqu analizijiet dwar l-istat tas-sostenibbiltà tal-agrikoltura tal-Unjoni, inkluż f'format li jippermetti valutazzjoni komparattiva. Il-Kummissjoni għandha tagħmel ir-riżultati minn dawk l-analizijiet disponibbli għall-pubbliku fil-forma ta' *data* tal-FSDN aggregata u anonimizzata. Dik id-*data* tista' tintuża wkoll biex jiġu pprovduti servizzi ta' informazzjoni dwar il-valutazzjoni komparattiva jew pariri lill-bdiewa bl-għan li tiġi ffaċilitata l-ġestjoni tal-azjendi u tittejjeb is-sostenibbiltà tagħhom. Il-pubblikazzjoni tar-riżultati u l-użu tad-*data* għall-finijiet ta' valutazzjoni komparattiva jew ta' pariri għandhom jikkonformaw mal-Artikolu 16.

4. L-Istati Membri jistgħu jiddeċiedu li jużaw id-*data* tal-FSDN bħala sors ta' *data* kif imsemmi fl-Artikolu 8(1), il-punt (c), tar-Regolament (UE) 2022/2379 tal-Parlament Ewropew u tal-Kunsill*, jew fl-Artikolu 4(1), il-punt (c), tar-Regolament (UE) 2018/1091 tal-Parlament Ewropew u tal-Kunsill**, fl-Anness I għar-Regolament (KE) Nru 138/2004 tal-Parlament Ewropew u tal-Kunsill***, jew f'atti oħra adottati abbażi tal-Artikolu 338(1) TFUE.

-
- * Ir-Regolament (UE) 2022/2379 tal-Parlament Ewropew u tal-Kunsill tat-23 ta' Novembru 2022 dwar l-istatistika dwar l-input u l-output agrikoli, li jemenda r-Regolament tal-Kummissjoni (KE) Nru 617/2008 u li jhassar ir-Regolamenti (KE) Nru 1165/2008, (KE) Nru 543/2009, (KE) Nru 1185/2009 tal-Parlament Ewropew u tal-Kunsill u d-Direttiva tal-Kunsill 96/16/KE (ĠU L 315, 7.12.2022, p. 1).
- ** Ir-Regolament (UE) 2018/1091 tal-Parlament Ewropew u tal-Kunsill tat-18 ta' Lulju 2018 dwar l-istatistika integrata tal-azjendi agrikoli u li jhassar ir-Regolamenti (KE) Nru 1166/2008 u (UE) Nru 1337/2011 (ĠU L 200, 7.8.2018, p. 1).
- *** Ir-Regolament (KE) Nru 138/2004 tal-Parlament Ewropew u tal-Kunsill tal-5 ta' Diċembru 2003 dwar il-kontijiet ekonomiċi għall-agrikoltura fil-Komunità (ĠU L 33, 5.2.2004, p. 1).”;

(4) l-Artikolu 2 huwa sostitwit b'dan li ġejj:

“Artikolu 2

Għall-finijiet ta' dan ir-Regolament, japplikaw id-definizzjonijiet li ġejjin:

- (1) “bidwi” tfisser persuna fiżika jew ġuridika li l-azjenda tagħha tinsab fl-Unjoni;
- (2) “azjenda agrikola” jew “azjenda” tfisser unità waħda, kemm teknikament kif ukoll ekonomikament, li għandha ġestjoni unika u li twettaq attivitajiet ekonomiċi fl-agrikoltura skont l-użu ġenerali ta' daww it-termini fil-kuntest ta' sħarriġ u ċensimenti agrikoli tal-Unjoni;
- (3) “kategorija tal-azjenda” tfisser grupp ta' azjendi li jappartjenu għall-istess kategorija, f'dak li għandu x'jaqsam mat-tip ta' biedja u d-daqs ekonomiku kif definiti fit-tipoloġija tal-Unjoni għall-azjendi msemmija fl-Artikolu 5b;
- (4) “azjenda prospettanti” tfisser kwalunkwe azjenda li għaliha jiġi kkompilet prospett tal-azjenda agrikola għall-finijiet tal-FSDN;
- (5) “prospett tal-biedja” tfisser il-formola, jew li għandha tiġi kkompileta jew li hija diġà kkompileta, b'*data* dwar l-azjenda prospettanti esklużi r-rabtiet u d-*data* msemmija fl-Artikolu 4a(1);
- (6) “taqsima tan-Network tad-*Data* dwar is-Sostenibbiltà tal-Azjendi Agrikoli” jew “taqsima tal-FSDN” tfisser it-territorju ta' Stat Membru, jew kwalunkwe parti minnu, delimitat bl-għan li jintgħazlu l-azjendi prospettanti; lista ta' taqsimiet hija stabbilita fl-Anness I;

- (7) “dak li jiġbor id-*data*” tfisser aġenzija ta’ kollegament jew entità inkarigata mill-aġenzija ta’ kollegament bil-ġbir tad-*data* tal-FSDN;
- (8) “output standard” tfisser il-valur standard ta’ produzzjoni grossa;
- (9) “*data* personali” tfisser *data* personali kif definita fl-Artikolu 4, il-punt (1) tar-Regolament (UE) 2016/679 tal-Parlament Ewropew u tal-Kunsill* u fl-Artikolu 3, il-punt (1) tar-Regolament (UE) 2018/1725 tal-Parlament Ewropew u tal-Kunsill**;
- (10) “*data* individwali” tfisser *data* assoċjata ma’ azjenda prospettanti li tippermetti li l-azjenda jew il-bidwi jiġi identifikat, direttament jew indirettament, u li tista’ tkun *data* personali jew *data* dwar persuni ġuridiċi;
- (11) “*data* anonimizzata” tfisser *data* f’ forma li ma tippermettix li jiġu identifikati persuni fiżiċi jew ġuridiċi b’mod dirett jew indirett;
- (12) “*data* psewdonimizzata” tfisser *data* individwali li ma tkunx tista’ tibqa’ tiġi attribwita għal persuna fiżika jew ġuridika speċifika mingħajr l-użu ta’ informazzjoni addizzjonali, dment li tali informazzjoni addizzjonali tinżamm separatament u tkun soġġetta għal miżuri tekniċi u organizzattivi biex jiġi żgurat li d-*data* individwali ma tiġix attribwita lil persuna fiżika jew ġuridika identifikata jew identifikabbli;

- (13) “*data aggregata*” tfisser l-output li jirriżulta minn kombinazzjonijiet jew kalkoli bbażati fuq *data* relatata ma’ diversi azjendi prospettanti.

-
- * Ir-Regolament (UE) 2016/679 tal-Parlament Ewropew u tal-Kunsill tas-27 ta’ April 2016 dwar il-protezzjoni tal-persuni fiżiċi fir-rigward tal-ipproċessar ta’ *data* personali u dwar il-moviment liberu ta’ tali *data*, u li jhassar id-Direttiva 95/46/KE (Regolament Ġenerali dwar il-Protezzjoni tad-*Data*) (ĠU L 119, 4.5.2016, p. 1).
- ** Ir-Regolament (UE) 2018/1725 tal-Parlament Ewropew u tal-Kunsill tat-23 ta’ Ottubru 2018 dwar il-protezzjoni ta’ persuni fiżiċi fir-rigward tal-ipproċessar ta’ *data* personali mill-istituzzjonijiet, korpi, uffiċċji u aġenziji tal-Unjoni u dwar il-moviment liberu ta’ tali *data*, u li jhassar ir-Regolament (KE) Nru 45/2001 u d-Deċiżjoni Nru 1247/2002/KE (ĠU L 295, 21.11.2018, p. 39).”;

- (5) l-Artikolu 3 huwa sostitwit b’dan li ġej:

“*Artikolu 3*

Sabiex jiġi żgurat li l-lista tat-taqsimiet tal-*FSDN* tista’ tiġi aġġornata fuq talba minn Stat Membru, il-Kummissjoni għandha tingħata s-setgħa tadotta atti ddelegati, skont l-Artikolu 19a, li jemendaw l-Anness I fir-rigward tal-lista tat-taqsimiet tal-*FSDN* għal kull Stat Membru.”;

- (6) it-titolu tal-Kapitolu II huwa sostitwit b’dan li ġej:

“*DATA GĦALL-ĠBIR TAL-PROSPETTI TAL-BIEDJA U L-KONNESSJONI TAD-DATA*”;

(7) l-Artikolu 4 huwa sostitwit b'dan li ġejj:

“Artikolu 4

1. Il-prospetti tal-azjendi agrikoli għandhom jiġu kkompilati permezz ta' stharrig li għalih l-Istati Membri jistgħu jużaw, fejn rilevanti, *data* mis-sorsi tad-*data* msemmija fil-paragrafu 2 u sorsi ta' *data* rilevanti oħra, kif ukoll metodi ta' kompilazzjoni tad-*data* jew approċċi innovattivi għall-kondiviżjoni u l-kompilazzjoni tad-*data*.
2. L-aġenziji ta' kollegament għandu jkollhom id-dritt li jaċċessaw u jużaw, mingħajr ħlas, is-sorsi ta' *data* li ġejjin:
 - (a) is-Sistema Integrata ta' Amministrazzjoni u Kontroll (SIAK) stabbilita bir-Regolament (UE) 2021/2116 tal-Parlament Ewropew u tal-Kunsill*;
 - (b) is-sistema għall-identifikazzjoni u r-registrazzjoni ta' annimali terrestri stabbilita bir-Regolament (UE) 2016/429 tal-Parlament Ewropew u tal-Kunsill**;
 - (c) ir-registru tad-dwieli implimentat skont l-Artikolu 145 tar-Regolament (UE) Nru 1308/2013 tal-Parlament Ewropew u tal-Kunsill***;

- (d) ir-registri tal-biedja organika stabbiliti f'konformità mar-Regolament (UE) 2018/848 tal-Parlament Ewropew u tal-Kunsill****;
 - (e) Id-*data* tal-Istati Membri ghat-twertiq tal-monitoraġġ u l-evalwazzjoni tal-Pjanijiet Strateġiċi tal-PAK miksuba skont l-att ta' implimentazzjoni adottat abbażi tal-Artikolu 133 tar-Regolament (UE) 2021/2115 tal-Parlament Ewropew u tal-Kunsill***** (DME);
 - (f) fejn rilevanti, ir-rekords fil-livell tal-azjendi agrikoli miġbura għall-istabbiliment mill-Istati Membri ta' programmi ta' azzjoni skont l-Artikolu 5 tad-Direttiva tal-Kunsill 91/676/KEE*****;
 - (g) kwalunkwe sors ta' *data* rilevanti ieħor aċċessibbli għall-awtoritajiet tal-Istati Membri.
3. L-Istati Membri għandhom jiżguraw li l-aġenziji ta' kollegament ikollhom id-dritt li jaċċessaw u jużaw is-sorsi tad-*data* msemmija fil-paragrafu 2. L-Istati Membri jistgħu jistabbilixxu għal dak l-għan il-mekkanizmi ta' kooperazzjoni meħtieġa li jiffaċilitaw l-aċċess effettiv għal dawk is-sorsi ta' *data* u l-użu tagħhom. Id-dritt ta' aċċess u użu għandu jingħata wkoll fejn l-aġenzija ta' kollegament tiddelega kompiti lil persuni ġuridiċi jew fiżiċi biex dawn jitwettqu f'isimha.

4. Il-Kummissjoni għandha s-setgħa li tadotta atti delegati, skont l-Artikolu 19a, li jemendaw il-paragrafu 2 ta' dan l-Artikolu billi żżid sorsi ta' *data* xierqa għodda stabbiliti mid-dritt tal-Unjoni.

-
- * Ir-Regolament (UE) 2021/2116 tal-Parlament Ewropew u tal-Kunsill tat-2 ta' Diċembru 2021 dwar il-finanzjament, il-ġestjoni u l-monitoraġġ tal-politika agrikola komuni u li jhassar ir-Regolament (UE) Nru 1306/2013 (ĠU L 435, 6.12.2021, p. 187).
- ** Ir-Regolament (UE) 2016/429 tal-Parlament Ewropew u tal-Kunsill tad-9 ta' Marzu 2016 dwar il-mard trażmissibbli tal-annimali u li jemenda u jhassar ċerti atti fil-qasam tas-saħħa tal-annimali (“Ligi dwar is-Saħħa tal-Annimali”) (ĠU L 84, 31.3.2016, p. 1).
- *** Ir-Regolament (UE) Nru 1308/2013 tal-Parlament Ewropew u tal-Kunsill tas-17 ta' Diċembru 2013 li jistabbilixxi organizzazzjoni komuni tas-swieq fi prodotti agrikoli u li jhassar ir-Regolamenti tal-Kunsill (KEE) Nru 922/72, (KEE) Nru 234/79, (KE) Nru 1037/2001 u (KE) Nru 1234/2007 (ĠU L 347, 20.12.2013, p. 671).
- **** Ir-Regolament (UE) 2018/848 tal-Parlament Ewropew u tal-Kunsill tat-30 ta' Mejju 2018 dwar il-produzzjoni organika u t-tikkettar ta' prodotti organiċi u li jhassar ir-Regolament tal-Kunsill (KE) Nru 834/2007 (ĠU L 150, 14.6.2018, p. 1).
- ***** Ir-Regolament (UE) 2021/2115 tal-Parlament Ewropew u tal-Kunsill tat-2 ta' Diċembru 2021 li jistabbilixxi regoli dwar l-appoġġ għall-pjanijiet strateġiċi li għandhom jitfasslu mill-Istati Membri skont il-Politika Agrikola Komuni (Pjanijiet Strateġiċi tal-PAK) u ffinanzjati mill-Fond Agrikolu Ewropew ta' Garanzija (FAEG) u mill-Fond Agrikolu Ewropew għall-Iżvilupp Rurali (FAEŻR) u li jhassar ir-Regolamenti (UE) Nru 1305/2013 u (UE) Nru 1307/2013, (ĠU L 435, 6.12.2021, p. 1).
- ***** Id-Direttiva tal-Kunsill 91/676/KEE tat-12 ta' Diċembru 1991 dwar il-protezzjoni tal-ilma kontra t-tniġġis ikkawżat min-nitrati minn sorsi agrikoli (ĠU L 375, 31.12.1991, p. 1).”;

(8) jiddaħħal l-Artikolu li ġej:

“*Artikolu 4a*

1. Minbarra l-prospett tal-biedja, l-Istati Membri għandhom jiddeterminaw ir-rabtiet bejn l-azjenda prospettanti u l-identifikaturi li jappartjenu għal dik l-azjenda fis-settijiet tad-*data* li ġejjin;

(a) DME;

(b) SIAK.

L-Istati Membri għandhom jibgħatu lill-Kummissjoni jew dawk ir-rabtiet, jew direttament id-*data* relatata mal-azjenda prospettanti fis-settijiet tad-*data* msemmija fl-ewwel subparagrafu, għajr l-identifikaturi. L-Istat Membri li jibgħatu d-*data* direttament għandhom jipprovdu n-numru tal-FSDN tal-azjenda prospettanti.

2. Il-Kummissjoni għandha s-setgħa li tadotta atti delegati, skont l-Artikolu 19a, li jemendaw il-lista ta' settijiet tad-*data* msemmija fil-paragrafu 1 ta' dan l-Artikolu u jżidu settijiet tad-*data* xierqa u rilevanti godda. Meta teżercita s-setgħa tagħha li tadotta dawk l-atti delegati, il-Kummissjoni għandha:

(a) tiżgura li l-atti delegati jkunu debitament ġustifikati u ma joħolqux piż addizzjonali sinifikanti fuq l-Istati Membri jew fuq l-azjendi prospettanti;

(b) twettaq analizijiet tar-rilevanza, il-fattibbiltà, il-proporzjonalità u l-kwalità ta' tali settijiet ta' *data* u tqis kif xieraq ir-riżultati ta' dawk l-analizijiet.

3. Il-Kummissjoni għandha tadotta atti ta' implimentazzjoni li jelenkaw id-*data* li għandha tiġi estratta mis-settijiet ta' *data* msemmija fil-paragrafu 1 ta' dan l-Artikolu, kif ukoll li jistabbilixxu regoli dettaljati dwar l-ispeċifikazzjonijiet tekniċi u l-iskadenzi għat-trażmissjoni ta' dik id-*data* bejn l-Istati Membri u l-Kummissjoni. Dik id-*data* għandha tkun marbuta mal-iskop ta' dan ir-Regolament kif stabbilit fl-Artikolu 1 u ma' wieħed jew aktar mis-sugġetti stabbiliti fl-Anness -I, Meta tadotta dawk l-atti ta' implimentazzjoni, il-Kummissjoni għandha tqis ir-rilevanza ta' dik id-*data* u l-fattibbiltà tal-estrazzjoni tad-*data* msemmija fil-paragrafu 1. Dawk l-atti ta' implimentazzjoni għandhom jiġu adottati skont il-proċedura ta' eżami msemmija fl-Artikolu 19b(2).
4. Il-Kummissjoni għandha theggi u tagħmel disponibbli għall-Istati Membri linji gwida tekniċi dwar il-metodoloġija għall-estrazzjoni tad-*data* rilevanti.”;

(9) l-Artikolu 5 huwa sostitwit b'dan li ġej:

“Artikolu 5

1. Il-qasam tal-istharrig għandu jkopri l-azjendi li għandhom daqs ekonomiku ekwivalenti għal jew ikbar mil-livell limitu li jikkorrispondi għal wieħed mil-limiti iktar baxxi tal-klassijiet ta' daqs ekonomiku tat-tipoloġija tal-Unjoni għall-azjendi msemmija fl-Artikolu 5b.

Il-Kummissjoni għandu jkollha s-setgħa li tadotta atti delegati, skont l-Artikolu 19a, li jissupplimentaw dan ir-Regolament b'regoli dwar l-istabbiliment tal-livell limitu msemmi fl-ewwel subparagrafu ta' dan il-paragrafu. Dawk ir-regoli għandhom jiżguraw li l-azjendi agrikoli ta' daqs ekonomiku iżgħar ikunu rappreżentati b'mod adegwat fil-pjanijiet għall-għazla tal-azjendi prospettanti stabbiliti mill-Istati Membri skont l-Artikolu 5a.

Il-Kummissjoni għandha tadotta, abbażi tad-*data* u tal-input li tirċievi mill-Istati Membri, atti ta' implimentazzjoni li jistabbilixxu l-livell limitu msemmi fl-ewwel subparagrafu ta' dan il-paragrafu. Dawk l-atti ta' implimentazzjoni għandhom jiġu adottati skont il-proċedura ta' eżami msemmija fl-Artikolu 19b(2).

2. Biex tikkwalifika bħala azjenda prospettanti, azjenda għandha:
 - (a) tkun koperta mill-qasam tal-istħarriġ imsemmi fil-paragrafu 1;
 - (b) tkun rappreżentattiva, flimkien mal-azjendi l-oħra u fil-livell ta' kull taqsima tal-FSDN tal-qasam tal-istħarriġ.

3. L-Istati Membri jistgħu jadottaw regoli nazzjonali biex jinkoraġġixxu l-partecipazzjoni fl-istharrig.

F'kazijiet eċċezzjonali, l-Istati Membri jistgħu jadottaw ukoll regoli biex jindirizzaw kazijiet possibbli li fihom l-ghadd ta' azjendi prospettanti stabbilit fil-pjan għall-ghazla tal-azjendi li jipprezentaw il-kontijiet x'aktarx li ma jintlaħaqx. Tali regoli, madankollu, ma għandhomx jipprevedu penali għall-bdiewa.”;

(10) l-Artikolu 5a huwa emendat kif ġej:

(a) il-paragrafu 1 huwa emendat kif ġej:

(i) l-ewwel subparagrafu huwa sostitwit b'dan li ġej:

“Kull Stat Membru għandu jfassal pjan għall-ghazla tal-azjendi prospettanti li jiżgura kampjun rappreżentattiv tal-qasam tal-istharrig.”;

(ii) fit-tieni subparagrafu, it-tieni inciz għandu jinbidel b'dan li ġej:

“- jiġu pprezentati skont it-tipologija tal-Unjoni għall-azjendi, u”;

(b) il-paragrafi 2 u 3 huma sostitwiti b'dan li ġej:

- “2. Skont ir-regoli adottati skont il-paragrafu 1, u abbażi tal-informazzjoni li rċeviet mill-Istati Membri, il-Kummissjoni għandha tadotta atti ta' implimentazzjoni li jistabbilixxu n-numru ta' azjendi prospettanti għal kull Stat Membru u għal kull taqsima tal-FSDN. Dawk l-atti ta' implimentazzjoni għandhom jiġu adottati skont il-proċedura ta' eżami msemmija fl-Artikolu 19b(2).
3. In-numru ta' azjendi prospettanti li għandhom jintgħażlu għal kull taqsima tal-FSDN jista' jkun sa 20% iżgħar jew akbar min-numru stabbilit fl-atti ta' implimentazzjoni li għandhom jiġu adottati skont il-paragrafu 2, dment li jiġi rispettati in-numru totali tal-azjendi prospettanti tal-Istat Membru kkonċernat.”;

(11) fl-Artikolu 5b, il-paragrafu 1 huwa sostitwit b'dan li ġej:

- “1. L-azjendi għandhom jiġu kklassifikati b'mod uniformi skont it-tipoloġija tal-Unjoni għall-azjendi.

It-tipoloġija għall-azjendi għandha tintuża b'mod partikolari għall-preżentazzjoni, skont it-tip ta' biedja u skont il-klassi tad-daqs ekonomiku, tad-*data* migbura permezz tal-istħarriġ tal-Unjoni dwar l-istruttura tal-azjendi agrikoli u l-FSDN.”;

(12) l-Artikolu 6 huwa emendat kif ġej:

(a) il-paragrafu 1 huwa sostitwit b'dan li ġej:

“1. Kull Stat Membru għandu jistabbilixxi kumitat nazzjonali għall-FSDN (“il-Kumitat Nazzjonali”).”;

(b) fil-paragrafu 4, l-ewwel subparagrafu huwa sostitwit b'dan li ġej:

“4. L-Istati Membri li jkollhom diversi taqsimiet tal-FSDN jistgħu, għal kull taqsima tal-FSDN taħt il-ġurisdizzjoni tagħhom, jistabbilixxu kumitat reġjonali tal-FSDN (minn hawn 'il quddiem imsejjaħ “il-Kumitat Reġjonali”).”;

(13) fl-Artikolu 7, il-paragrafu 1 huwa sostitwit b'dan li ġej:

“1. Kull Stat Membru għandu jahtar aġenzija ta' kollegament li l-kompiti tagħha għandhom ikunu li:

(a) tinforma lill-Kumitat Nazzjonali, lill-Kumitati Reġjonali u lil dawk li jiġbru *data* dwar il-qafas regolatorju applikabbli u biex jiżguraw l-implimentazzjoni xierqa tiegħu;

(b) tfassal il-pjan għall-għażla tal-azjendi prospettanti, biex tipprezentah lill-Kumitat Nazzjonali għall-approvazzjoni tiegħu, u, wara dan, tgħaddih lill-Kummissjoni;

- (c) tikkompila:
 - (i) il-lista tal-azjendi prospettanti;
 - (ii) fejn applikabbli, il-lista ta' dawk li jgħbru d-*data* li jistgħu jimlew il-prospetti tal-azjendi agrikoli;
- (d) tipproduċu l-prospetti tal-biedja;
- (e) tivverifika li l-prospetti tal-biedja jkunu tlestew kif suppost, u fejn meħtieġ, tindirizza kwalunkwe żball jew inezattezzi misjuba;
- (f) tgħaddi l-prospetti tal-azjendi agrikoli mimlija kif xieraq lill-Kummissjoni fil-forma meħtieġa u fi żmien l-iskadenza stabbilita;
- (g) tibgħat ir-rabtiet jew id-*data* msemmija fl-Artikolu 4a(1);
- (h) tgħaddi t-talbiet għal informazzjoni previsti fl-Artikolu 17 lill-Kumitat Nazzjonali, lill-Kumitati Reġjonali u lil dawk li jgħbru d-*data*, u tgħaddi t-tweġibiet rilevanti lill-Kummissjoni;

- (i) li toffri lil kwalunkwe azjenda prospettanti l-possibbiltà li tikseb ir-rizultati tagħha jew mill-aġenzija ta' kollegament jew minn organizzazzjoni li tahtar, malajr kemm jista' jkun iżda fi kwalunkwe każ mhux aktar tard minn erba' xhur wara li l-Kummissjoni tikkonferma li l-prospett tal-biedja huwa kkompletat kif suppost; fejn possibbli, dawk ir-rizultati għandhom jinkludu informazzjoni dwar il-valutazzjoni komparattiva, li tqabbel dawk ir-rizultati mal-medji reġjonali, nazzjonali, tal-Unjoni jew settorjali;
- (j) tistabilixxi pjan biex tincentiva l-partecipazzjoni tal-bdiewa fin-network tad-*data* u tippreżentah lill-Kummissjoni flimkien mal-pjan għall-għażla tal-azjendi prospettanti;
- (k) tagħmel disponibbli, waħidha jew minn organizzazzjoni li tahtar, ir-rizultati miksuba fil-forma ta' *data* aggregata u anonimizzata bħal fil-livell reġjonali, nazzjonali, tal-Unjoni jew settorjali.”;

(14) l-Artikolu 8 huwa sostitwit b'dan li ġej:

“Artikolu 8

1. Kull azjenda prospettanti għandha tkun is-suġġett ta' prospett individwali tal-azjendi agrikoli u għandha tiġi identifikata fl-FSDN minn numru uniku nazzjonali tal-FSDN.

2. *Id-data* pprovduta minn kull prospett tal-azjendi agrikoli mimli kif xieraq għandha tkun b'tali mod li jkun possibbli li:
 - (a) tiġi deskritta l-azjenda prospettanti b'referenza għall-elementi prinċipali tal-fatturi tal-produzzjoni tagħha;
 - (b) jiġi deskritt l-introjtu tal-azjenda fid-diversi forom tagħha;
 - (c) tiġi deskritta s-sitwazzjoni ekonomika, ambjentali u soċjali tal-azjenda;
 - (d) tiġi vverifikata l-informazzjoni mogħtija, permezz ta' mezzi xierqa, b'hal verifiki fuq il-post u kontrolli remoti.
3. *Id-data* fil-prospett tal-biedja għandha tirreferi għal azjenda waħda u għal sena ta' kontabbiltà waħda magħmula minn 12-il xahar konsekuttiv. Dik *id-data* għandha tirreferi għall-attivitajiet agrikoli tal-azjenda nnifisha u għal attivitajiet oħra ta' profitt relatati direttament mal-azjenda. M'għandu jittiehed kont ta' ebda *data wirt*, kontijiet bankarji privati, proprjetà għajr l-azjenda, tassazzjoni personali jew assigurazzjoni privata, waqt it-tnejn tal-prospetti tal-azjenda agrikola.
4. Sabiex jiġi żgurat li *d-data* miġbura permezz tal-prospetti ta' azjendi agrikoli tkun komparabbli, irrispettivament mill-azjendi prospettanti mistharrġa, il-Kummissjoni għandha tadotta atti ta' implimentazzjoni li jistabbilixxu regoli fuq dawn li ġejjin:
 - (a) il-varjabbli u d-definizzjonijiet tal-varjabbli marbuta ma' wiehed jew aktar mis-suġġetti stabbiliti fl-Anness -I;

- (b) il-bidu u t-tmiem tas-sena ta' rapportar;
- (c) il-forma u t-taqsim tal-prospett tal-biedja;
- (d) il-metodi u l-iskadenzi għat-trażmissjoni tad-*data* lill-Kummissjoni, inklużi l-estensjonijiet possibbli tal-iskadenzi u l-eżenzjonijiet għal varjabbli speċifiċi li jistgħu jingħataw lil Stat Membru fuq talba ġustifikata;
- (e) il-frekwenza tat-trażmissjoni tad-*data* li għandha tkun annwali jew inqas frekwenti skont in-natura tal-varjabbli.

Meta tadotta dawk l-atti ta' implimentazzjoni, il-Kummissjoni għandha, kemm jista' jkun, tagħmel użu mill-varjabbli disponibbli minn sorsi ta' *data* eżistenti meta żżid, timmodifika jew tissostitwixxi l-varjabbli, u tqis il-ħtieġa li ma jinholqux piżijiet addizzjonali sinifikanti fuq l-Istati Membri jew fuq l-azjendi prospettanti. Qabel ma tadotta dawk l-atti ta' implimentazzjoni, il-Kummissjoni għandha tanalizza l-fattibbiltà tal-varjabbli proposti abbażi, fost l-oħrajn, tal-inputs mill-Istati Membri, inklużi d-disponibbiltà u l-kwalità ta' sorsi ta' *data* godda u eżistenti, l-implimentazzjoni possibbli ta' metodi godda, u l-piż finanzjarju fuq l-Istati Membri u r-rispondenti. Ir-risultati ta' dik l-analizi għandhom jiġu diskussi fil-komitat imsemmi fl-Artikolu 19b(1).

Dawk l-atti ta' implimentazzjoni msemmin jidher f'dan il-paragrafu għandhom jiġu adottati skont il-proċedura ta' eżami msemmija fl-Artikolu 19b(2).”;

(15) jiddaħħal l-Artikolu li ġej:

“Artikolu 8a

1. Il-prospetti tal-biedja u jew ir-rabtiet jew id-*data* msemmija fl-Artikolu 4a għandhom jiġu ppreżentati lill-Kummissjoni mill-aġenzija ta’ kollegament permezz ta’ sistema ta’ *data* kompjuterizzata stabbilita mill-Kummissjoni. Id-*data* għandha tiġi ppreżentata b’mod elettroniku abbażi ta’ formoli magħmula disponibbli għall-aġenzija ta’ kollegament permezz ta’ dik is-sistema.
2. Il-Kummissjoni għandha tadotta atti ta’ implimentazzjoni li jistabbilixxu regoli dettaljati dwar il-ħżin, l-ipproċessar, l-użu mill-ġdid u l-kondiviżjoni tad-*data* msemmija fil-paragrafu 1 ta’ dan l-Artikolu fi ħdan il-Kummissjoni. Dawk l-atti ta’ implimentazzjoni għandhom jiġu adottati skont il-proċedura ta’ eżami msemmija fl-Artikolu 19b(2).”;

(16) L-Artikolu 16 huwa sostitwit b’dan li ġej:

“Artikolu 16

1. Id-*data* individwali miksuba matul l-implimentazzjoni ta’ dan ir-Regolament għandha tintuża biss għat-twettiq ta’ kompiti għall-fini tal-Artikolu 1 ta’ dan ir-Regolament. Fi kwalunkwe każ tali, l-Istati Membri u l-Kummissjoni ma għandhomx jużaw tali *data* individwali għal kwalunkwe skop ieħor, b’mod partikolari għal kontrolli skont ir-Regolament (UE) 2021/2116 jew għal finijiet ta’ tassazzjoni.

2. Id-*data* tal-FSDN u, għall-finijiet ta' dan ir-Regolament, id-*data* minn settijiet ta' *data* oħra stabbiliti fl-Artikolu 4a jistgħu jsiru pubbliċi dment li jkunu kemm aggregati kif ukoll anonimizzati.
3. Il-Kummissjoni tista' tagħti aċċess għal *data* psewdonimizzata għal finijiet ta' riċerka. Il-Kummissjoni għandha s-setgħa li tadotta atti delegati skont l-Artikolu 19a biex jissupplimentaw dan ir-Regolament fir-rigward tar-regoli u tal-kondizzjonijiet għal tali aċċess fil-livell tal-Unjoni. Meta tadotta dawk l-atti delegati, il-Kummissjoni għandha tqis il-htieġa għall-protezzjoni ta' *data* individwali u, b'mod partikolari, ir-regoli għat-trasferimenti tad-*data* lil riċevituri li jinsabu barra mit-territorju tal-Unjoni kif stabbilit fil-Kapitolu V tar-Regolament (UE) 2016/679 u l-Kapitolu V tar-Regolament (UE) 2018/1725. Il-Kummissjoni għandha titlob l-opinjoni tal-Kontrollur Ewropew għall-Protezzjoni tad-*Data* qabel ma tadotta dawk l-atti delegati.”;

(17) jiddaħħlu l-Artikoli li ġejjin:

“Artikolu 16a

1. L-Istati Membri u l-Kummissjoni għandhom jadottaw u jimplementaw miżuri tekniċi u organizzattivi xierqa, inkluż fir-rigward tas-sistema ta' *data* kompjuterizzata msemmija fl-Artikolu 8a, biex jiżguraw u jkunu jistgħu juru li l-ġbir, l-ipproċessar, il-kumpilazzjoni u t-trasmissjoni ta' *data* individwali huma ristretti għall-għanijiet ta' dan ir-Regolament.

2. *Id-data* individwali għandha tinzamm sakemm tkun meħtieġa biex jitwettqu analizijiet tas-serje kronoloġiċi.
3. *Id-data* individwali ma għandhiex tkun disponibbli għal persuni għajr dawk li l-funzjonijiet tagħhom jirrikjedu li jkollhom aċċess għal dik *id-data* għall-finijiet ta' dan ir-Regolament.
4. Huwa pprojbit għal kwalunkwe persuna li qiegħda tipparteċipa jew li tkun ipparteċipat fil-FSDN li tiżvela xi *data* individwali jew xi dettalji individwali oħra meta din l-informazzjoni tkun inkisbet fl-eżerċizzju tad-dmirijiet tagħha jew inkella b'mod inċidentali għal dan l-eżerċizzju. L-Istati Membri u l-Kummissjoni għandhom jieħdu l-mizuri xierqa kollha biex jindirizzaw il-ksur ta' dik il-projbizzjoni.

Artikolu 16b

1. L-ipproċessar, il-ġestjoni u l-użu tad-*data* personali migbura skont dan ir-Regolament għandhom jikkonformaw mar-Regolamenti (UE) 2016/679 u (UE) 2018/1725.
2. Il-Kummissjoni għandha tkun il-kontrollur għall-ipproċessar tad-*data* personali inkluża fil-prospetti tal-biedja mill-mument li fih dik *id-data* tasal għand il-Kummissjoni. L-Istati Membri għandhom jiddeterminaw il-kontrollur, u fejn rilevanti l-proċessar, għall-ipproċessar ta' *data* personali inkluża fil-prospetti tal-biedja li tikkonċerna azjendi li jinsabu fit-territorji tagħhom.”;

(18) fl-Artikolu 17, il-paragrafu 1 huwa sostitwit b'dan li ġej:

“1. Il-Kumitat Nazzjonali, il-Kumitati Reġjonali, l-aġenzija ta' kollegament u dawk li jiġbru d-*data* għandhom ikunu marbuta, fl-oqsma tar-reponsabbiltajiet rispettivi tagħhom, li jfornu lill-Kummissjoni kull informazzjoni *rilevanti* li l-Kummissjoni tista' titlob mingħandhom rigward it-twettiq tad-doveri tagħhom skont dan ir-Regolament.

Tali talbiet għal informazzjoni li jsiru lill-Kumitat Nazzjonali, lill-Kumitati Reġjonali jew lil dawk li jiġbru *data* u t-tweġibiet rilevanti għandhom jintbagħtu bil-kitba permezz tal-aġenzija ta' kollegament.”;

(19) l-Artikolu 19 huwa sostitwit b'dan li ġej:

“Artikolu 19

1. Il-Fond Agrikolu Ewropew ta' Garanzija (FAEG) għandu jiffinanzja n-nefqa li tkopri:
 - (a) ammont pagabbli lill-Istati Membri għall-prezentazzjoni ta' prospetti tal-azjendi agrikoli mimlija kif xieraq fi hdan l-iskadenza stabbilita sal-għadd massimu ta' azjendi prospettanti kif stabbilit skont l-Artikolu 5a(2); meta l-għadd totali ta' prospetti tal-azjendi agrikoli mimlija u pprezentati kif xieraq fir-rigward ta' taqsima tal-FSDN jew Stat Membru jkun inqas minn 80 % tan-numru ta' azjendi prospettanti stabbiliti skont l-Artikolu 5a(2) u (3) għal dik it-taqsimha tal-FSDN jew għall-Istat Membru kkonċernat, l-ammont applikat għal kull prospett ta' azjenda agrikola minn dik it-taqsimha tal-FSDN jew mill-Istat Membru kkonċernat għandu jitnaqqas b'20 %; jekk tali tnaqqis ikun ġie diġà applikat għas-sentejn konsekuttivi preċedenti fir-rigward ta' taqsima tal-FSDN jew Stati Membri, it-tnaqqis għandu jkun ta' 25 %;

- (b) il-kostijiet kollha tas-sistemi tad-*data* kompjuerizzati operati mill-Kummissjoni għat-thaddim u l-iżvilupp tal-FSDN u għar-r-riċeviment, il-verifika, l-ipproċessar, l-interoperabbiltà u l-analiżi tad-*data* fornuta mill-Istati Membri; dawk il-kostijiet jinkludu, fejn xieraq, il-kostijiet għat-tixrid tar-risultati ta' dawk l-operazzjonijiet u l-kostijiet ta' studji dwar aspetti oħra tal-FSDN.
2. Il-FAEG għandu jipprovdi wkoll kontribuzzjonijiet finanzjarji lill-Istati Membri sabiex jikkontribwixxu għall-ispejjeż ta' implimentazzjoni tal-Istati Membri meta jistabbilixxu s-sistema għall-ġbir tal-varjabbli ambjentali u soċjali skont dan ir-Regolament, inkluż għat-taħriġ u l-interoperabbiltà bejn is-sistemi tal-ġbir ta' *data*, ikun jeħtieġ adattamenti sinifikanti fis-sistema ta' ġbir ta' *data* tal-FADN ta' Stat Membru. Tali kontribuzzjonijiet għandhom jiġu pprovduti lill-Istati Membri sal-31 ta' Diċembru 2027.
 3. L-ammont imsemmi fil-paragrafu 1, il-punt (a), jista' jithallas parzjalment jew kompletament lill-bdiewa għall-partecipazzjoni tagħhom fl-istharriġiet tal-FSDN f'konformità mal-kriterji ta' allokkazzjoni stabbiliti mill-Istati Membri.
 4. Il-Kummissjoni għandha tadotta atti ta' implimentazzjoni li jistabbilixxu l-proċeduri dettaljati fir-rigward tal-ammont imsemmi fil-paragrafu 1, il-punt (a), u tal-kontribuzzjonijiet imsemmija fil-paragrafu 2. Fl-atti ta' implimentazzjoni fir-rigward tal-kontribuzzjonijiet, il-Kummissjoni għandha tagħmilha ċara abbażi ta' liema kriterji għandhom jiġu allokatidawk il-kontribuzzjonijiet. Dawk l-atti ta' implimentazzjoni għandhom jiġu adottati skont il-proċedura ta' eżami msemmija fl-Artikolu 19b(2).”;

(20) l-Artikolu 19a huwa emendat kif ġej:

(a) il-paragrafu 2 huwa sostitwit b'dan li ġej:

“2. Is-setgħa ta' adozzjoni ta' atti delegati msemmija fl-Artikolu 1(2), l-Artikolu 3, l-Artikolu 4(4), l-Artikolu 4a(2), l-Artikolu 5(1), l-Artikolu 5a(1), l-Artikolu 5b(2) u (3) u l-Artikolu 16(3) għandha tingħata lill-Kummissjoni għal perjodu ta' hames snin minn ... [id-data tad-dhul fis-seħħ ta' dan ir-Regolament emendatorju]. Il-Kummissjoni għandha tfassal rapport fir-rigward tad-delega ta' setgħa mhux iktar tard minn disa' xhur qabel it-tmiem tal-perjodu ta' hames snin. Id-delega ta' setgħa għandha tiġi estiza awtomatikament għal perjodi ta' żmien identiċi, hliet jekk il-Parlament Ewropew jew il-Kunsill joġġezzjonaw għal tali estensjoni mhux iktar tard minn tliet xhur qabel it-tmiem ta' kull perjodu.”;

(b) il-paragrafu 3 huwa sostitwit b'dan li ġej:

“3. Id-delega ta' setgħa imsemmija fl-Artikolu 1(2), l-Artikolu 3, l-Artikoli 4(4), l-Artikolu 4a(2), l-Artikolu 5(1), l-Artikoli 5a(1), l-Artikoli 5b(2) u (3) u l-Artikolu 16(3) tista' tiġi revokata fi kwalunkwe mument mill-Parlament Ewropew jew mill-Kunsill. Deċiżjoni li tirrevoka għandha ttejjem id-delega ta' setgħa speċifikata f'dik id-deċiżjoni. Għandha ssir effettiva fil-jum wara l-pubblikazzjoni tad-deċiżjoni f'*Il-Gurnal Uffiċjali tal-Unjoni Ewropea* jew f'data aktar tard speċifikata fih. Ma għandha taffettwa l-validità tal-ebda att delegat li jkun diġà fis-seħħ.”;

(c) il-paragrafu 5 huwa sostitwit b'dan li ġej:

“5. Att delegat adottat skont l-Artikolu 1(2), l-Artikolu 3, l-Artikolu 4(4), l-Artikolu 4a(2), l-Artikolu 5(1), l-Artikolu 5a(1), l-Artikolu 5b(2) u (3) u l-Artikolu 16(3) għandu jidhol fis-seħħ biss jekk ma tkunx giet espressa oġġezzjoni mill-Parlament Ewropew jew mill-Kunsill f'perjodu ta' xahrejn min-notifika ta' dak l-att lill-Parlament Ewropew u lill-Kunsill jew jekk, qabel ma jiskadi dak il-perjodu, il-Parlament Ewropew u l-Kunsill it-tnejn ikunu infurmaw lill-Kummissjoni li ma humiex se joġġezzjonaw. Dak il-perjodu għandu jiġi estiż b'xahrejn fuq inizjattiva tal-Parlament Ewropew jew tal-Kunsill.”;

(21) l-Artikolu 19b huwa sostitwit b'dan li ġej:

“Artikolu 19b

1. Il-Kummissjoni għandha tkun assistita minn kumitat imsejjaħ “Kumitat għan-Network tad-Data dwar is-Sostenibbiltà tal-Azjendi Agrikoli”. Dak il-kumitat għandu jkun kumitat fis-sens tar-Regolament (UE) Nru 182/2011 tal-Parlament Ewropew u tal-Kunsill*.

2. Meta ssir referenza għal dan il-paragrafu, għandu japplika l-Artikolu 5 tar-Regolament (UE) Nru 182/2011.

Fil-każ ta' atti ta' implimentazzjoni msemmija fl-Artikolu 4a(3) u l-Artikolu 8(4), il-punt (a), ta' dan ir-Regolament, meta l-Kumitat ma jagħti l-ebda opinjoni, il-Kummissjoni ma għandhiex tadotta l-abbozz tal-att ta' implimentazzjoni u għandu japplika l-Artikolu 5(4), it-tielet subparagrafu, tar-Regolament (UE) Nru 182/2011.

* Ir-Regolament (UE) Nru 182/2011 tal-Parlament Ewropew u tal-Kunsill tas-16 ta' Frar 2011 li jstabbilixxi r-regoli u l-prinċipji ġenerali dwar il-modalitajiet ta' kontroll mill-Istati Membri tal-eżerċizzju mill-Kummissjoni tas-setgħat ta' implimentazzjoni (ĠU L 55, 28.2.2011, p. 13).”;

- (22) Jizzied l-Artikolu 19c:

“Artikolu 19c

Il-Kummissjoni għandha tippreżenta lill-Parlament Ewropew u lill-Kunsill sa ... [hames snin wara d-data tad-dhul fis-seħh ta' dan ir-Regolament emendatorju] rapport ta' evalwazzjoni dwar l-implimentazzjoni tal-Artikolu 4a u l-Artikolu 7(1), il-punt (g), hames snin wara d-data tad-dhul fis-seħh ta' dan ir-Regolament emendatorju, akkumpanjat, fejn xieraq, minn proposta għal att leġislativ li jemenda l-Artikolu 19(1), il-punt (a).”;

- (23) it-test fl-Anness għal dan ir-Regolament jiddaħħal bhala l-Anness -I;

(24) it-titolu tal-Anness I huwa sostitwit b'dan li ġej:

“Lista tat-taqsimiet tal-FSDN”.

Artikolu 2

Dan ir-Regolament għandu jidhol fis-seħh fl-għoxrin jum wara dak tal-pubblikazzjoni tiegħu f'*Il-Gurnal Uffiċjali tal-Unjoni Ewropea*.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi ...,

Għall-Parlament Ewropew

Il-President

Għall-Kunsill

Il-President

ANNES

“ANNES -I
Lista ta' suġġetti

Ekonomiċi

Informazzjoni ġenerali dwar l-azjenda

Tip ta' okkupazzjoni

Assi u investment;

Kwoti u drittijiet oħra

Djun u krediti

Taxxa fuq il-valur miżjud

Inputs

Użu tal-art u għelejjel

Produzzjoni tal-bhejjem

Prodotti tal-annimali u servizzi relatati

Integrazzjoni tas-suq

Prodotti ta' kwalità – indikazzjonijiet ġeografiċi;

Shubija f'organizzazzjonijiet tal-produtturi

Ġestjoni tar-riskju

Innovazzjoni u d-digitalizzazzjoni

Attivitajiet oħra ta' qligħ relatati mal-azjenda

Sussidji

Sehem indikattiv tal-introjtura barra l-azjendi agrikoli

Ambjent

Prattiki tal-biedja

Ġestjoni tal-ħamrija

Użu u ġestjoni tan-nutrijenti

Sekwestru tal-karbonju f'art agrikola

Emissjonijiet u assorbimenti ta' gassijiet serra

Tniġġis tal-arja

Użu u ġestjoni tal-ilma

Użu tal-protezzjoni tal-pjanti

Użu tal-antimikrobiċi

Trattament xieraq tal-annimali

Bijodiversità

Biedja organika

Skema ta' ċertifikazzjoni

Konsum tal-enerġija u produzzjoni tal-enerġija

Telf ta' ikel fuq livell ta' produzzjoni primarja

Ġestjoni tal-iskart

Soċjali

Manodopera

Edukazzjoni

Bilanċ bejn is-sessi

Kondizzjonijiet tax-xoghol

Inkluzjoni soċjali

Sigurtà soċjali

Infrastruttura u s-servizzi essenzjali

Tigdid ġenerazzjonali”.
